

ሰንበት ዘፍሬ

መስከረም 15 2015 ዓ.ም. (9/25/2022)

መዝሙር: እኩት አንተ ወስቡሕ ስምክ ወዓብይ ጎይልክ... ኦ ጉይታ ንፍሬ ምድሪ ባርኽ ንክረምቲ ብበረኽትካ እትኸፍት ጎይታይ ከማኻ ዝበለ ጻድቕን መሓርን መን አሎ፤ እታ ጠምያ ነይራ ዝጸገበት ነፍሲ ካብ ሞት ድኒና ትባርኽካ አላ። አብ ሰማይ እትቐመጥ ብትሑታን እትባረኽ ምስጉን ኢኻ። ስምካ ንኡድ ክእለትካ ድማ ዓቢ እዩ። ንስኻ ኢኻ ንሰንበት ዕረፍቲ ጌርካ ዝሠራዕካን ንኹሉ ዝግብኦ ምግቢ ዝሃብካዮን።

ንባባት: 1ጢሞ 2:1-8 ያዕ 5:1-10፤ ግ.ሓ. 19:21-ፍ ሉቃስ 16:1-13

ሰብክት: ምድርኒ ውሃበት ፍሬሃ፤ ወይባርክነ እግዚአብሔር አምላክነ፤ ወይባርክነ እግዚአብሔር። መዝ: 85:12

እዋኑ እዋን ፍረ ብምዃኑ ምስማክ ናይ ሎሚ ሰንበት፤ እግዚአብሔር አምላኽ ይባረኽ ምድሪ ፍሬኡ ትህበና አላ እናበለ ናይ ኩሉ ውህበት ምንጪ አምላኽ ከምዝኾነ እዋ ክንመስግኖ ይምዕደና። አብ ምጅማር ዓመት ስለ ዘሎና ፍሉይ ተበግሶ አብ ኩሉ ሕይወትና ብፍሉይ ከአ አብ እምነትናን ጉዕዞ ክርስትያናዊ ሕይወትናን አትክሮ ክንገብር ዓመትና እንቕደሰሉ አምላኽ ዝኸብረሉ እምነትና ዝምስከረሉ ኸገብረልና ብጽቡቕ ንጅምሮ።

ናይ ሎሚ ሰንበት ንባባትና አብ ገንዘብ፤ አብ ንዋታዊ ንብረት፤ ከምኡ ምስ ጽጉማት ድኻታት ሓገዝ ዝደልዩን ዘሎና ርድኢትን አተሓሳስባን ርክብን ከመይ ዝበለ ክኸውን ከምዘለዎ ተረዲእና አብ ሓቀኛ ርድኢት ክንምለስ የዘኻኸረና።አብዚ ዘሎናዮ ዘመን ንብዙሓት አብ ድኻነት፤ ጭቆና፤ ስደትን አውራጃ ዘሳቂ ዘሎ ሓቂ ወይ ርትዒ ስለ ዝጠፍኦን ሰባት ብስስዕ ልቦም ስለ ዝተዓጸወ ንጸገም ሓዎም ከም መኻሰብ ወሲዶም ንዝገደደ ክፍኣት ስለ ዝወፍሩ ዘለዉ፤ ከምኡ አብ ሓላፍነት ዘለዉ ሓላፍነቶም አብ ክንዲ አገልግሎት ህዝቢ ዘውዕሉ አብ ሣልጣንን ምቹትን ገዛእ ርእሶም ስለ ዘድሃቡ ዓለምና እዚ እንርእዮ ጸገም ወረድዎ አሎ።

አብ ብሉይ ኪዳን መብዝሕትኦም ነብያት ነቲ ብግዚኦም ዝነበረ ግፍዕን ዓመጽን ዓው ኢሎም ይኹንንዎ ነሮም ብዙሓት ካብኦም በቲ ዝበልዎ ጽዋእ ሞት ተቐቢሎም። ነብያት ደፊሮም ንድላዩ አምላኽ ክነግሩ ዝተላእኩ እዮም።ንኣብነት ኤርምያስ ነብይ አምላኽ ናብቶም ዓልዮም ዝነበሩ ሰመናዊ መንግስቲ ወላ እኳ አነ ገና ቆልዓ እዩ፤ ክዛርብ አይክእልን እንተ በለ ኪድ እብለካ አሎኹ፤ ተንሥእ ሕቛኻ ተዓጠቕ እቲ አነ ዝእዘዘካ ኹሉ ንገሮም (ኤር 1:4-119) እናበለ ከም ዝእዘዘ ነንብብ። አብ ትንቢት አሞጽ 8:4-7 ዘሎ እንተ ርኣና እውን አሞጽ ነብይ አብ ልዕሊ ድኻታት ንዝወርድ ዝነበረ ዓመጽን ጭቆናን ክኹንን ንርኢ። ትንቢቱ አብቲ ሃብታማት ንመሬት ድኻታት ወሲዶም አብቲ ዝወሰድዎ ባራዩ ዝገበሩሉ እዋን እዩ ጽሑፍዎ። እቶም ሃብታማት ንገዛእ ርእሶም ክህብትሙ ኢሎም ብዙሕ መግቢ ንዕዳጋ ይልእኩ ነሮም እቶም ድኻታት ግን ብናይ ጥመት ሓለንጊ ይልብለቡን ይሞቱን ነሮም። ሎሚ አብ መላእ ዓለምና እንርእዮ ዘሎና ግፍዒ እዩ። አብ ገለ ቦታታት ንመዓልቲ ዝብላዕ ዘይብሎም እንከለዉ ገለ ኸአ ገንዘቦም ሃብቶም አብ ዘይጠቅም ምቕትን ጣዕምን ከሕልፍዎ እንርእዮ ዘሎና እዩ። አብ ገለ ኸአ ንኸይህቡ ዝህብዎ ምኽንያት ድኻታት ሃካያት እዮም ወይ አብ ዓለም ኩሉ ጊዜ ድኻታት ክህልዉ እዮም ስለዚ ብዙሕ ክንጉሂ ወይ ከጸግመና የብሉን ይብሉ። እንተ ኹነ እዚ ክፍኣትን ሕልና አልቦ ዝኹኑ ዝብልዎ እዩ። እቲ ሓቂ አብ ዓለምና ሎሚ ብዝያዳ ዓመጽ ግፍዒ ጭቆና አብ ልዕሊ ድኻታት አሎ ነዚ ኢና ክንቅይር ንሕተት ዘሎና።

ቅ. ጳውሎስ ንጢሞቴዎስ ኣብ ዝጽሓፉ ብዝያዳ ጸሎት ምእንቲ እቶም ኣብ መርሒነት ኣብ ሥልጣን ቤተ ክርስቲያንን መንግስትን ዘለዉ ክንጽልየሎም ከም ዝግብእና ይነግረና። ጸሎትና ኣብ ኩሉ ዕለታዊ ተግባራቶም ንድላይ ኣምላኽ ክገብሩ ክሕግዞም ዕለት ዕለት ብመንፈስ ክቕየሩን ጥብብ ክህቦም ክሕግዞም እዩ። መራሕትናን ገዛእትናን እንተ ተቐየሩን ለባማትን መስተውዓልትን እንተ ኾኑ ብልሽውና ዘይቅንዕና፣ ስስዕን ጭቆናን ኣብ ኩሉ ምምሕዳራትናን ክጠፍእ እዩ። ፈሪሓ ኣምላኽ ዘለዎ መራሒ ንርእሱን ህዝቡን እዩ ዘድሕን።

ንመራሕትና ኣብ ምሕማይ ምፍራድ ምውቃስ ጥራሕ እንተ ኾና ለውጢ ክመጽእ ኣይክእልን እዩ። ኩሉ ጊዜ ከየቋረጽና ክንጽልየሎም ይግባእ። ብዙሕ ጊዜ ኣብ ልዕሊ መራሕትና ዘሎና ኣረኣኢያ ቅኑዓት ከምዘይ ኮኑ፣ ብልሽውና ዘጥቅዖም ሓልዮት ህዝቦም ዘይብሎም ገርና ኢና እንርእዮም። ብርግጽ ብዙሓት ከምኡ እዮም ጸገም ህዝቦም ኣይናቶምን እዩ። ግን ንሕና ከም ክርስቲያን መጠን ንሕማቕ እነሸገጩ ብወገና ክንገብረዎ ከግብእና ክንገብር ምስ ከኣልና እዩ። ቅድሚ ምፍራድና ኣነኽ ኣብ ልዕሊ ሓወይን ሓፍተይን ከባቢኣይን ከመይ ዝበልኩ እየ ኢልና ንርእስና ምርኣይ የድልየና። ኣይትፍረዱ ከይፍረደኩም ኢሉና እዩ። ፈሪዳይ ኣምላኽ ስለ ዘሎ ኣብ ጽቡቕ ክምለሱ ኣምላኽ ልቦናን ጥብብን ክህቦም ክንጽልየሎም ይግባእ እዚ ኽኣ ንኣና ምእንቲ ክጥዕመና እዩ።

ጸሎትና ምእንቲ መራሕቲ ጥራይ ዘይኮነ ምእንቲ ነፍሲ ወከፍና ክንገብር ይግባእ። ሓይሊ ጸሎት እዩ ንነገራት ዝቕይር ምኽንያቱ ክንጽሊ ከሎና ምስ ኣምላኽ ስለ እንራኸብ ኩሉ ኣሎና። ምጽላይ ማለት ምስ ኣምላኽ ምዃን እዩ። ዝጽሊ ሰብ ንጸገም ሓወን ሓፍቱን ክርኢ ጸገም የብሉን። ጸሎት ንፍቕሪ ክንጅምራ ባብ ይኸፍተልና ሽዑ ንጽጉም ድኻ ሓውና ክንርኢ ንክእል እሞ ኣብ ምሕጋዞም ንወፍር።

ሓንሳብ ነዚ እንተ ተረዳእና ንኣይ ይጥዓመንን ኣንነትን ክጠፍእ እዩ። ሽዑ ብዛዕባ ርእስና ጥራሕ ምሕሳብን ንኻልኣት ዘይምግዳስን ደው ክነብሎ ኢና። ናይ ኻልኣት ጥቕምን ጽቡቕን ነገርን ክንሓስብ ኢና። ኣምላኽ ኣብዚ ዓለም ካብ ዘሎ ሃብቲ ብማዕሪ ክንካፈል እዩ ድላዩ። ከምኡ ነፍሲ ወከፍና ክንድሕን ይደልየና። እዚ ኽኣ ኣብዛ እንነብራ ዓለም ንኹልና ዝኣክል ህያብ ኣምላኽ ዝኾነ መግቢ ይኹን ካልእ ነገር ኣሎ። ኣጸጊሙ ዘሎ ሰባት ንኣይ ጥራሕ ዝብል ስስዕን ህርፋንን ልቦም ስለ ዝገዝኦ ክካፈሉ ከቢድዎም ዓለምና ፍቕሪ ውሒድዎ ደቂ ሰብ ክሳቕዩ ንርኢ ኣሎና። ካብ ዘሎ ክንወጽእ እሞ ንኹሉ ብማዕሪ እትርኢ ዓለም ክንፈጥር ናይ ነፍሲ ወከፍና ተሳትፎ የድሊ። እዚ ባህግን ዘረባን ጥራሕ ዘይኮነ ኩልና ብሓባር ኣብ ግብሪ ክንገብረዎ ዘሎና ጉዳይ እዩ።

ኣብ ዝሰማዕናዮ ወንጌል ኢየሱስ ዘዘኻኸረና ገንዘብን ንዋታዊ ነገራትን ሓላፊይ እምበር ነባሪ ከም ዘይኮነ እዩ። ድሕነትና ከየጥፋእና ከመይ ጌርና ክንጥቀመሎም ከምዘሎና ይመኽረና። ኣበሃህላ ኣሎ ዝበለጸ መኽሰብ ክትረኽበሉ እትኽእል ኣብ ድኻታት እትገብሮ ዕደገ investment እዩ። ስለዚ ኣብ ድኻታት ኩነታቶም ንምቕያር ዝያዳ ኣትኩሮ ወይ ኣድህቦ ምግባር ክንምሃር ኣሎና። ገንዘብና ሃብትናን ኣብ ድኻታትን ጽጉማትን ኣብ ምሕጋዝ ክነውዕሎ እንተ ዘይክኣልና ስስዕን ንኣይ ይጥዓመንን ኣብ ዝብል ጥራሕ ከም እነውዕሎ እዩ ዝገብረና።

ገንዘብ ኣብ ጽቡቕ መዓላ ብጥብብ ክንጥቕመሉ እንከሎና ጽቡቕ ዋጋ ኣለዎ። እቶም ዓያኹን ኣርሒቆም ዘይርእዩን ንገንዘብ ከም ቀንድን ልዕሊ ዝኾነ ገርም ይርእይዎ። ከይተረድኦም የምላኽዎ በዚ ኽኣ ልዕሊ ኣምላኽ ይርእይዎ ኣብ ወጽዓ ድኻታት ከኣ የውዕልዎ። ፍርሃት ኣምላኽ ዘይብሉ ሃብቲ ኣብ ምጭኳን ድኻታትን ጽጉማትን ክትውዕሎ ይገብረካ። በዚ እዩ መዝ. 14፡1 ዓሻስ ብልቡ ኣምላኽ የልቦን ይብል ዝብል።

ብኣንጻሩ እቲ ለባምን መስተውዓልን ዝኾነ ሰብ ገንዘቡ ኣብቶም ሽጉራትን ዝተጸገመን የውዕሎ። እምብኣር ኣምላኽ ባሪኹና ወነንቲ ሃብትን ገንዘብን እንተ ኾና ክነመሓድሮ ዝተዋህበና ከም ዝኾነ

ክንፈልጥ አሎና። ሃብቲ ገንዘብ ክውሃበና እንከሎ ብዓላማ እዩ። ሕይወት ናይ እቶም ድኻታትን ጽጉማትን ክንልውጥ ክነመሓይሽ ምእንቲ እዩ። ሃብቲ ህያብ ኣምላኽ እዩ ግን ምእንቲ ርእሰናን ስድራናን ጥራሕ ዝውሃብ ኣይ ኮነን። ብዘሎና ሃብትን ገንዘብን ሕያዎት ለጋሳት ክንከውን አሎና።

በዚ ብሩኽ ሰንበት እምብኣር ኣምላኽ ንድኻታትን ንጽጉማትን ክንምዝምዞም ወይ በቲ ዝተጓነፎም ጸገም ምኽንያት ገርና ክንብለጸሎም ወይ እውን ከም ዕድል ተጠቂምና ክንብለጸሎም ከምዘይግብኣና ክንሓስብ የዘኻኽረና። ነቲ ኣምላኽ ዝሃበና ጸጋ ከም ግቡእ ክንጥቀመሉ ይግባእ ምኽንያቱ ኣብ መጨረሻ ሕሳብ ጸብጸብ ክንህበሉ ኢና። ነቲ ኣምላኽ ብእምነት ዝሃበኒ ሃብቲ ወይ ንብረት ከመይ ገረ ተጠቂመሉ? ሕይወት ኣብዚ ዓለም ግዝያዊ እዩ ግን ኣብዚ ዓለም ክሳብ ዘሎና ብተግባራትና ንኣምላኽ ነገልግል። ኢየሱስ በቲ ዝተዋህበና ሃብቲ ጸጋ ቅጉዓት ከም ዝኾና ክንምስክር ይደልየና። ሽዑ ኣብ መንፈሳዊ ነገራት ብዝያዳ እመናት ክንከውን ኢና። በቲ ኣብ ከባቢና እንገብሮ ክንሕተት ኢና። ሓደ ሓውና ብጥመት ብሕማም ብስእነት ኮታስ ብዝተፈላለየ እናተሳቐየ እንከሎ ቍልሕ ክንብሎ እንተ ዘይከኣልና ኣብ ቅድሚ ኣምላኽ ክንሕተተሉ ኢና። ኣብ ኩሉ ብሓቕን ቅንዕናን ብማዕረ ክንርእን ክነመሓድርን እዩ ዝግብኣና።

ክርስቶስ ምእንቲ ደቂ ሰባት ክሕጎሱ ክድሕኑ ኢሉ ንገዛእ ርእሱ ሰዊኡልና። ነዚ ክንስዕብን ክነተግብርን ትእዛዙ እዩ። ኣብ ዓለም ኪዱ ነቱ ኣነ ዝበልኹኹምን ዝገበርክዎን ንገሩ ኢሉ እዩ። ዝኾነ ግፍዒ ጭቆና ኣንጻር ድኻታትን ጽጉማትን ዝግበር ኣብ ቅድሚ ኣምላኽ ከም ደም ኣቤል የእዊ (ዘፍ 4:10) እዩ። ክርስቶስ ጠበቓ ድኻታትን ድኹማትን እዩ። ምእንትኦም ኢሉ ንገዛእ ርእሱ ሰዊዑ።

ኣብዚ ዓመት ኣብ እንጅምረሉ ዘሎና እምብኣር መጀምርያ ንወሃቢ ኣምላኽ እናኣመስገና ነቲ ዝውሃበና ዘሎ ጸገ ክነፍርየሉ ልዕሊ ኹሉ ንጽጉማት ወገና ብዝክኣለና ክንሕግዞም ክንዕጠቕ መጀመሪ ገርና ዓመትና ንተልዎ። ኦ ኣምላኽ ነቲ ኩሉ ሂብካኒ ዘሎኻ ጸጋ ከምቲ ንሰኻ እትደልዮ ከውዕሎ ሓግዘኒ። ናይ ሥጋ ነገር ሰዒሩኒ ካብ ድለትካ ከይወጽእ ሓግዘኒ ንበሎ።

ብሩኽ ሰንበት

አባ ንጉሠ ፍሥሓ